

# 1 Jon

## 0

### **Sansandek amebta Jon mar tonta Gamuk ameb lehaqta**

Mataw asor in Yesus ago on mataw gihulosim lehim in giholbin iyim osad bilaq yaqay, I gisan ka in og kabta iyim in meqin diq haq yaqay. Nazaq iyan God Atatin mat diq asan waqeq a hi gwahtiq nagta haq yaqay. I ginad emauq haq yaqay, Yesus in God Atatin a haiq haq yaqay. Haqad in bilaq yaqay, I God ago diqta na i gimomo tuhurit haq yaqay. Huritim i ginad em hasim daq meqinta a ta emauqta haq yaqay. Haqad in Yesus ago on mataw ta asor na gihureqnan ton yaqay. Sa Yesus ago mataw na gamuk katiyta na huritim dante doqag diq in hel diqta na ago in ginadnad tiqem yaqay.

Sa mat anan Jon haqay na in Yesus ago on mataw na gilumsihiid in God ago gamuk helta hurit kemeq ginad kabemmo em yaqay na huload in ginad amulikmo usdaq haqad in gimen sansandek ka mar tonta. In bilam, Mat i gime anonabmo ahol waqad teq i giben le in ahol wazta naqmo anan i gibilen kemauq ham. Gibilen kemid ne ginad i ginad nogmo iyid i bunmo giwastoneq Gimam God teq in Atatin Yesus-mo nenaq ginad dimniysa tuqosam ham (1 Jon 1.3).

Teq in bilam, Ne mataw katiyta na gigo nan hi huritiy ham. Mataw nazaq bilaqayta na in

God ago a haiqta ham. In Kraiss bab ugayta ham. Helmo Yesus in mat diqmo iyim gwahtimta ham. Gwahtiqan on mataw in anan helmo haqayta naqmo in God atatniz iyim in Gimam Iyah na ago hurit kemayta ham. Ad in God anan ginad bilaqsa in on mataw ginan ginad bilaqaytamo ham. Teq in bilam, Ne gamuk ka ahol waqeq ginad em daqay, Helmo, i os dimunta kuluwa-kuluwmo osayta na tuwaqim osauq haq daqay haqad ya gamuk ka ne gimen mar tonta ham (1 Jon 5.13).

## **I saw anuwanib luwad i mataw romriqabta na giholibmo hiqiyid in hi kat igiy**

*Gamuk mataw giqeman kuluwa-kuluwmo osayta na ulal iy*

<sup>1</sup> Ari i God ago gamuk mataw giqeman kayeqmo osayta na anamren anan tibilaqnan. Gamuk na anamren in mebmemo diq osta. Teq in og kab bolim ago gamuk na bilaqsa i huritad teq i gime anonabmo ahol wawta. I gamuk na anamren ahol waq hasad i giben in aholib emim asan waztamo. <sup>2</sup> Kayeqmo osayta anamren na ulal iyan i ahol tuwaqim i in ago gamuk na tutim ne tigiblenauq. Gamuk na anamren in mataw kayeqmo tutimmo osayta na alulinmo diq. Kwaziqmo in Amam inaq osta. Osim in ulal iyan i ahol tuwawta. <sup>3</sup> I in ahol waqim ago gamuk tuhuritim i ta ne gibilenauq, gibilenid ne ginad i ginad nogmo iyid i bunmo wastoneq zib alowab tuqosam haqad. I Gimam Iyahta na Atatin Yesus

Krais inaq gigo hib i tisoqotim i in nenaq zib alowab tuqosauqta. <sup>4</sup> Ad i ne nenaq araqibmo nazaq tuqosad teq i ginad tidimniy hasdaq haqad i gamuk ka tumar ton negauq.

*I saw anuwanibmo luwuw*

<sup>5</sup> Yesus Krais gamuk bilaqsa i huritta na i tutad kazaq diq ne gibilenauq. God in bilaqne saw anuwan nogta. In aholib romriq asit a hi usaqta. <sup>6</sup> Nazaq iyan i gigezabmo bilaqauq, I God inaq zib alowab osauq haqad teq i romriqabmo luwad na i gimileq iyad gamuk helta adan a hi muzinauqta. <sup>7</sup> Ari God saw anuwanib luw nogmo i luwad teq i Yesus ago on matawta na bunmo nenaq araqibmo zib alowabmo osauqta. Ossa God Atatin Yesus anedan na in i gigo daq meqinta tisuhol bugaqta.

<sup>8</sup> Teq i bilaqauq, I daq meqinta a hi emauqta haqad na i gigem kat ugsa gamuk helta i gigemab a hi usaqta. <sup>9</sup> Ari i gigo daq meqinta na ulum hasid gwahtiqa teq God bilamta nazaq in tiqemdaq. In daq titnonta emad i gigo daq meqinta na walemad i gigemab daq katiyta usaqta nagan in tisuhol bugdaq.

<sup>10</sup> Teq i bilaqauq, I daq meqinta araq asit a hi emta haqad na i God eman in mat amileq inaqta tiqiyaq. I nazaq gihol kat ugsa God ago gamuk i gigemab a hi usaqta.

## 2

*Yesus in i giteqsormo diq*

<sup>1</sup> Yaqgo onmin, ne daq meqinta hi emiy haqad ya gamuk ka mar tonan ne gigo hib lehaq. Ta

teq ne daq araq meqinta emid, ari i giteqsor araq i gigo ban waqeq i gimen Gimam Iyahta bulondaqta na in nawa osaq. Na Yesus Krai mat titnonta naqmo. <sup>2</sup> God i gigo daq meqinta nagan ginan agem meqniysa Yesus inmo ahol tamaz nog ugan in ago agem meqniy i gigo hib usta na tihiqiy. Teq Yesus in i gimomo gigo daq meqinta anadin emad i gimen ahol nog hulosta nazaq a haiq. Haiqqam. In og kab on mataw en bunmo gigo daq meqinta anadin emad in ahol tamaz nog God uga.

*Mat Yesus ago daq muz naqmo hiqiyaqta naqmo in Yesus ago tuhurit kamta*

<sup>3</sup> Yesus Krai gamuk awaz meqinta igta nagan i tumuzin bugad teq i kazaq ginad emam, I Krai ago tuhurit hasta haqam. <sup>4</sup> Ari mat araq bilaq, Ya Krai ago tuhurit hasta haqad teq in Krai ago gamuk awaz meqinta nagan a hi muzinad, mat na katiysa gamuk helta in agemab a hi usaqta. <sup>5</sup> Ari mat Krai ago gamuk muzinaqta na in God anan anad bilaq naqmo hiqiyaqta. Nazaq iyan i God anan ginad bilaqsa ago gamuk tumuzinad teq i ginad kazaq emam, I Krai inaq soqotim osauqta haqam. <sup>6</sup> Teq mat nog bilaq, Ya Krai aholib tisoqotim diq inaq luwaiq haqaqta, mat na Krai luw nogmo in luwan.

<sup>7</sup> Ya iyognizmo diq, gamuk kawa ya ne gimen mar tonaiqta ka in mutur a haiqta. Haiqqam. Ka gamuk kwaziqta ne mebmemo tuwaqim osayta naqmo. Teq gamuk kwaziqta na in Yesus awagamun ne tuhuritiyta naqmo. <sup>8</sup> Ta teq gamuk ya ne giyon kawa mar tonaiqta ka

in bilaqne gamuk mutur nogtamo. Na ezaqgo romriq tihiqiynan tona saw anuwan hel diqta na tuqoyaq. Oysa Krai gamuk na muzinsa i tumuzinauqmo. <sup>9</sup> Nazaq iyan mat nog bilaqaq, Ya saw anuwanib osaiqta haqad teq in amaqbaban Krai aduganibta na ginan agem meqniysa, mat na romriqab os tutaqta. <sup>10</sup> Ari mat in amaqbaban agem dimunta negaqta na in saw anuwanib osaqta. Ossa saw anuwanib nab nagah araq mat na asen woltayid woqdaqta na haiqgam. <sup>11</sup> Teq mat in amaqbaban Krai aduganibta na ginan agem meqniysa, mat na romriqab osad teq in romriqab luwaqtamo. Luwsa romriq mat na ameqnagin il tonan in naga danteqin muzaqta na a hi huritaq.

<sup>12</sup> Yaqgo onmin, God in Yesus abinib ne gigo daq meqinta tigiwalam.

Nazaq iyan ya gamuk ka ne gimen mar tonaiq.

<sup>13</sup> Ne onmin gimaman, ne mat kwaziq diqmo osim bo muran in os tutaqta na ago ne tuhuritiy.

Nazaq iyan ya gamuk ka ne gimen mar tonaiq. Ne mataw minminta, ne mat meqinta na bayan tuwom.

Nazaq iyan ya gamuk ka ne gimen mar tonaiq.

<sup>14</sup> Onmin amikmikta ne Gimam Iyah ago tuhurit kemiy.

Nazaq iyan ya gamuk ka ne gimen tumar ton.

Ne onmin gimaman, ne mat kwaziq diqmo osim bo muran in os tutaqta na ago ne tuhuritiy.

Nazaq iyan ya gamuk ka ne gimen tumar ton.

Ne mataw minminta, ne gigo zaway inaq tiqiyiy.

Ad God ago gamuk ne giduganib tuqusaq.  
Teq ne mat meqinta na bayan tuwom.  
Nazaq iyan ya gamuk ka ne gimen tumar ton.

*I og ka ago daq anan ginad hi bilaqan*

<sup>15</sup> Ari ne og ka ago daq meqmeqinta na ginan ginad hi bilaqan. Mat og ka ago daq meqinta nagan ginan anad bilaqaqta na in Gimam Iyah anan anad a hi bilaqaqta. <sup>16</sup> Na ezaqgo og kab on mataw God gileh ugayta na in daq kazaq emayta. In gigem atoranmo eraqaqta teq in gimeqnagin nagan ahol waqad utetayta teq in gibin ayahta waqnan haqad giholtuw bulad luwayta. Teq daq nawa na bunmo Gimam Iyah ago hib a hi bolaqta. Haiqqam. Daq meqinta nagan in og kaqmo agota. <sup>17</sup> Teq og ka tihiqiydaqta. Sa mataw gigem atoranmo eraqsa in nagan haresmo utetayta na in og ka inaq tihiqiy daqaytamo. Ari mat God anad muzinad osaqta na in kuluwa-kuluwmo tuqos tutdaqta.

*Krais ababun tugwahtiqiy*

<sup>18</sup> Ari yaqgo onmin amikmikta, muran i kam abebtanta na ago kamub tugwahtiqim osauq. Kwaziqmo Krais ababun teq gwahtiqdaq haqsa ne tuhuritiy. An muran ne huritiyta nazaqmo diq Krais ababun kabemmo tugwahtiqay. Gwahtiqsa i mataw na gibiyad ginad emauq, I kam abebtanta ago kamub tugwahtiqim osauq haqauq. <sup>19</sup> Mebmebmo mataw na i gilikmanib osim teq in i gihulosim tilehiy. Mataw na in i gigo diq a haiqta. In i gigo walmatawta iyeq teq in i gilikmanib tuqos tut nagiya. Teq in i gihulosim le giholbin luwsa in i gigo diq a haiqta na ulal tiqiy bugaq.

<sup>20</sup> Ari negmo teq ne nazaq a haiqta. Mat Tawonta na in Bugaw Dimunta amalib ne tigibalaw tonan ne bunmo Krai ababun na gigo tuhurit kemay. <sup>21</sup> Nazaq iyan ne God ago gamuk helta na a hi huritiyta haqad ya gamuk ka a hi mar ton negaiq. Haiqgam. Ne gamuk helta na tuhuritiyta na ago ya ne gimen gamuk ka mar tonaiq. Teq God ago gamuk helta na aduganib gamuk ara q katiyta a hi usaqta na ne tuhuritiymo.

<sup>22</sup> Ari i mataw gimileq inaqta na kazaq tigibiy kemam. Mat nog Yesus gileh ugaq bilaqay, Yesus in Krai\* a haiq haqayta naqmo in mat amileq iyaqta. Mat nazaq bilaqayta na in Krai ababun iyim in i Gimam God teq in Atatin inaq gileh negaqta. <sup>23</sup> On mataw God Atatin gileh ugayta bunmo in asan ban osad in i Gimam Iyah na inaq a hi osayta. Ari on mataw God Atatin anan 'Krai' haqayta na, in bunmo Krai inaq osad in i Gimam Iyah inaq tuqosaymo.

### *Bugaw Dimunta gamuk helta alulin i gibile-naqta*

<sup>24</sup> Ari ne gamuk mebmemo huritiyta na in ne gigemab ussa ne waz naqmo hiqiyiy. Gamuk mebmemo ne huritiyta na in ne gigemab us tutsa teq ne Gimam Iyahta na Atatin inaq gigo hib tuqos tut daqay. <sup>25</sup> Teq Krai gamuk mebmemo hel diqmo gibilanta na in kazaq. In i giqemid i kayeqmo kuluwa-kuluwmo tuqosam haqad in bilamta.

---

\* **2:22:** Gamuk Krai ka alulin “God mat emid bo i gilumsihdaqta na amatin” haqayta.

<sup>26</sup> Ya mataw ne kat negad luwayta ko ginan gibilenad ya ne gimen gamuk ka mar tonaiq. <sup>27</sup> Ari negmo teq Krai in Bugaw Dimunta amalib ne gibilaw tonan Bugaw Dimunta ne nenaq tuqosaqta. Nazaq iyan ne ginad dimunta ago siqim a hi iysa mat araq in ne suleq a hi negdaqta. Na ezaqgo Krai ne gibalaw tonim Bugaw Dimunta negan Bugaw Dimunta naqmo in nagah bunmo ago ne gibilenaqta. Gibilenad in a hi katiyad gamuk heltaqmo bilaqta. Nazaq iyan Bugaw Dimunta suleq nagta nazaqmo ne Krai aholib soqoteq inaq osiy.

### *Muran i God ago onmin tiqiyim osauq*

<sup>28</sup> Ari yaqgo onmin, ne Krai aholib soqoteq inaq os tutiy. Ne Krai inaq tuteqmo ossa teq abeb in ta boldaqta nab i bunmo gimebay a hi woqsa i giwaz meqniyeq anognib tituram. <sup>29</sup> Teq Krai in mat titnon diqta na ago ne ginad tiqem haseq teq ne ginad kazaq em daqay. Krai in on mataw daq titnonta emayta bunmo giqeman in gimugan mutur iyan in God ago onmin tiqiyim osay haq daqay.

## 3

<sup>1</sup> Mataw! I Gimam Iyahta i ginan anad diq bilaqta na ne anadin emiy. Muran i gibilin God ago onmin nazaq usaqta. An helmo diq i God ago onmin tiqiyim osauq. Ta teq on mataw God gileh ugayta na in i gibilin nazaq usaqta na ago in a hi hurit kemayta. In God ago a hi huritayta na ago in i gigo a hi huritaytamo. <sup>2</sup> Ya iyogniz, muran i God ago onmin iyim osauqta. Teq abeb i ezaq diq iyeq

osamta na in muran ulal a hi iysa i na ago ginad a hi em hasauq. Ari Krai bo ulalab gwahtiqaqta nab i inmo nog tiqiyamta naqmo ago i ginad em hasauqta. Na ezaqgo kam nab in mat ezaq diqta iyim osaqta na i ahol tuwaq kemam. <sup>3</sup> Ari on mataw bilaqay, I teq Krai nog tiqiyam haqad baq tunim osayta na bunmo in gimo gimugan suholan ginumlan tihiqiy bug. Hiqiy bugan Krai agem anumlan haiqmo osaqta nazaqmo in osaytamo.

<sup>4</sup> On mataw daq meqinta emayta bunmo in God ago maror tuqothasiyta. Na ezaqgo God ago maror othasayta adan naqmo in daq meqinta alulin. <sup>5</sup> Teq Krai in i gigo daq meqinta giwalemnan bolta na ago ne tuhuritiy. Ad Krai aholib daq araq meqinta a hi usaqta na ago ne tuhuritiymo. <sup>6</sup> Nazaq iyan mat Krai aholib soqotim inaq osaqta na in daq meqinta adan a ta hi muzinaq. Ari mat araq daq meqinta adan muzinsa i ginad emam, Mat na in Krai asit ahol a hi waqim in Krai ago a hi huritmo haqam.

<sup>7</sup> Onmin, ne gihol waziy. Luweq mat araq kat negdaq. Mat daq titnonta emaqta na in God ameb titnonimmo luw osaqta, bilaqne Krai titnonimmo luw osaqta nazaqmo. <sup>8</sup> Satan danmebmo diq daq meqinta amta. Nazaq iyan on mataw daq meqinta emayta na in Satan-mo asenlulibta. Teq God atatin in mat meqinta na ago kabiyy meqin tonnan haqad in ulalab gwahtimta.

<sup>9</sup> On mataw God in giqeman in ago onmin tiqiyiyta na bunmo in daq meqinta adan a hi muzinayta. Na ezaqgo on mataw na God alulib gwahtiqim in Gimam Iyahta na nogmo iyayta. God in mataw na giqeman in ago onmin tiqiyim

in daq meqinta adan muzgo giholib a hi usaqta. <sup>10</sup> Ari ezaq toneq teq i God ago onmin teq Satan ago onmin gibiy kemam? Na in kazaq. Mat daq dimunta a hi emaqta na in God asenlulibta a haiq. Ad mat in amaqbaban ginan anad a hi bilaqaqta na in God ago a haiqtamo.

## **I bunmo an anan ginad diq bilaqsa osuq**

*I an anan ginad bilaqgo adan na Yesus i tigiqisi-hun*

<sup>11</sup> Ne Krai ago suleq danmeh waqiyta na in kazaq bilam, I gimaqbaban ginan ginad bilaqan ham. <sup>12</sup> Nazaq iyan i mat anan Kein haqayta na asen hi muzuq. In mat meqinta na asenlulibta iyim in amikqan na wol eman tumomta. Teq nagaqgo in amikqan wol eman mom? In ago daq meqin iysa in ama ago daq dimun diq iyta na ago in wol eman momta.

<sup>13</sup> Ya imaqbaban, mataw God gileh ugayta na in gigem meqinta negsa ne gihol turuh nemsanadnad hi emiy. <sup>14</sup> I tuteqmo gimaqbaban ginan ginad bilaqsa osad teq i ginad kazaq emam. I moq hasamta adanteqin na tuhulosim i kayeqmo kuluwa-kuluwmo osamta na ago danteb gwah-tiqim tilehauq haqam. Ari mat in amaqbaban ginan anad a hi bilaqaqta na in moq ago danibmo luwaqta. <sup>15</sup> Mat agem meqinta amaqbab ugaqta na in bilaqne amaqbab na wol eman momta nog tiqiy. Ad mat mataw ginol emaqta na aholib os kayeqmo kuluwa-kuluwmo osayta na alulin a hi usaqta. Na ago ne tuhurity.

<sup>16</sup> Yesus i gilumsihnan haqad inmo ahol nog hulosta. In daq nazaq eman i ahol waqad i anan ginad bilaqsa osamta na ago tuhurit ke-mauq. Nazaq iyan i nazaqmo gihol nog huloseq gimaqbaban tigilumsihamtamo. <sup>17</sup> Ari mat nog og ka ago es nagah dimdimunta kabemmo inaq iyim teq in amaqbab araq nagah ago siqim iysa in ahol waqad a hi ulumsihaqta, mat na agem soqotim usaq. Mat nazaqta na in God anad a hi muzinad in amaqbaban ginan anad a hi bilaqta. <sup>18</sup> Yaqqo onmin, i gimaqbaban ginan ginad bilaqsa i katiyeq giquezab gamuk dimunta amomo hi neguq. Haiqqam. I daq helta amalib gigem dimunta negad i akabiyan inaqmo em neguq.

*Krais ago on mataw bunmo zaway diq iyeq God ameb turiy*

<sup>19</sup> I nazaq gimaqbaban ginan ginad bilaqsa osad teq i ginad kazaq emam, I gamuk heltaqmo muzinauqta haqam. Nazaq haqad teq i God ameb osad i gigem kute nemsu tuqosam. <sup>20</sup> Ta teq i God ameb gigem loyinsa in dimun diq a hi iysa i ginad kazaq emuq, I ginad siqim iysa igmo gihol a hi diq ulum kemaqta haquq. Teq God anad i ginad uriyamim in i gigo diq tuhurit kamta haquq. I nazaq ginad emad teq i God ameb gigem midemeqqmo tuqusdaq.

<sup>21</sup> Ya iyognizmo diq, I gigemab daq araq meqinta a hi loyinat nab i God ameb zaway diq iyim turauqta. <sup>22</sup> Turad i nagah araq ago susumun ugsa in i igaqta. Na ezaqgo i in ago gamuk muzin bugad i ginad emauq, I daq in anan

anad bilaqta naqmo i emauqta haqauq. <sup>23</sup> Teq God gamuk awaz meqinta gibilanta na in kazaq. I in atatin Yesus Krai anan helmo haqam. Haqad in atatin gunun igta na i muzinad i an anan ginad bilaqsa osam. <sup>24</sup> On mataw God ago gamuk muzin bugayta na bunmo in God inaq ossa God in mataw na nenaq osaqmo. Osad in ago Bugaw Dimunta igan i giduganib ossa i God inaq osauqta na tiloyin kemaug.

## 4

*I bugaw bunmo gilum kemeq gibe alulin hurit kemuq*

<sup>1</sup> Ya iyognizmo diq, mataw God abinib nantut katiyta bilaqayta kabemmo og kab leh bolad luwayta. Luwsa bugaw amo amo mataw katiyta na ginad wamuzsa in gamuk bilaqayta. Nazaq iyan ne mataw na bunmo ginan helmo hi haqiy. Ne mataw na gilum kemeq in giholib bugaw usaqta na in God ago hib bol o haiq na ne hurit kemiy. <sup>2</sup> Ari God ago Bugaw Dimunta daq kazaq emsa ne ahol tuwaq has daqay. Mataw bilaqay, Yesus Krai in mat diq iyim og kab bolta haqayta, mataw naqanta giholib God ago Bugaw Dimunta usaqta. <sup>3</sup> Ari mataw Yesus anan nazaq a hi bilaqayta na bunmo in gigo bugaw ta ara inaq luwayta. Bugaw na in Bugaw Dimunta God ago hib bolaqta na a haiqta. In mat Krai bab ugaqta naqmo ago bugawta. Mataw nazaqta teq bol daqay haqsa ne kwaziqmo tuhuritiyta. Teq mataw na muran og kab tugwahtiqim gigo kabiyy tiqemay.

<sup>4</sup> Yaqgo onmin, ne God agota tiqiyim osayta. Teq in ago Bugaw Dimunta ne giholib usaqta na in mat meqinta og ka wamuzim osaqta na uriyamim in awaz meqin diqta. Nazaq iyan in ne giholib ussa ne mataw nantut katiyta bilaqayta nagan bunmo tigiquriyamim osayta. <sup>5</sup> Mataw katiyayta na in og ka agota. Nazaq iyan in og ka ago agamukan bilaqsa mataw God gileh ugayta na in gigo gamuk huritayta. <sup>6</sup> Ari i ne nenaq i God agota. Mat God ago tuhuritta na in i gigo gamuk ka huritaqtamo. Teq mat God ago a haiqta na in i gigo gamuk ka a hi huritaqta. Daq na amalib teq i Bugaw gamuk helta bilaqayta na teq bugaw gamuk katiyta bilaqayta na tigibiy kemam.

*Mat God anan anad bilaqsa in amaqaban ginan anad bilaqanmo*

<sup>7</sup> Ya iyognizmo diq, daq an anan ginad bilaqayta na in God ago daqmo diq. Nazaq iyan i an anan ginad diq bilaqan. Teq mat mataw ginan anad bilaqayta na in God ago amun iyim in God ago tuhurit kemaqta. <sup>8</sup> I an anan ginad bilaqayta na alulin God-mo. Nazaq iyan mat in mat ta araq anan anad a hi bilaqayta na in God ago a hi huritta. <sup>9</sup> God in atatin amulikmo osta na eman og kab bolta, in i gilumsihid i kayeqmo kuluwa-kuluwmo tuqosam haqad. God daq nazaq emim in i ginan anad bilaqayta na i gilikmanib ulal tiqiy bug. <sup>10</sup> I iturim God anan ginad a hi bilam. Haiqqam. God inmo iturim i ginan anad bilamta. Anad bilaqsa in atatin eman og kab bolim in ahol tamaz nog God ugim i gigo

daq meqinta bunmo tigiwalam bug. Daq an anan ginad bilaqayta na adan diq nawaqmo.

<sup>11</sup> Ya iyognizmo diq, God nazaq i ginan anad ayahmo bilaqan iyan i nazaqmo an anan ginad bilaqsa osamtamo. <sup>12</sup> Mat araq diq ameb God ahol a hi wamta. Ta teq i an anan ginad bilaqsa ossa God i gilikmanib ulalab osaqa. Ossa in ago daq an anan ginad bilaqayta na i gilikmanib gwahtiq hasaqa.

<sup>13</sup> God inmo ago Bugaw Dimunta igan iyan i ginad emauq, I God inaq ossa ta in i ginaq osaqmo haqauq. <sup>14</sup> Teq Gimam Iyah in atatin eman bolan i gimeb in ahol tuwaqim i on mataw gibilenim bilaqauq, Gimam Iyah in Atatin eman bolim in og kab on mataw bunmo gilumsihim gimen dante tiqamta haqauq. <sup>15</sup> Ari on mataw bilaqay, Yesus in God atatin haqayta na God in on mataw na nenaq ossa in God inaq osaytamo. <sup>16</sup> Nazaq iysa iyan i ginad emauq, Helmo diq God i ginan anad diq bilaqaqta haqauq. Ad in agem dimunta igsa i gihol nazaq diq tiloyinauq.

I an anan ginad bilaqsa osauqta na alulin Godmo. Teq mat in amaqbaban ginan anad bilaqaqta na in God inaq ossa God in mat na inaq osaqtamo. <sup>17</sup> I og kab osad Kraisa daq emaqta nazaq nog i emauqtamo. Emsa daq an anan ginad bilaqayta na i gilikmanib tugwahtiq hasaq. Nazaq iyan abeb God ago hazizir akaman bo tugwahtiqsa i a hi rabamta. <sup>18</sup> On mataw an anan ginad bilaqsa osayta na in a hi rabayta. Haiqqam. In giholib an anan ginad bilaqgo adan na awaz timeqniysa in God ago hazizirib turnan a hi rabayta. Ari on mataw an agem meqinta ugayta naqmo teq

rabayta. Na ezaqgo in gigo daq meqinta na anadin emad in teq God ago hazizirib turad amenin meqinta tuwaq daqay haqad in rabayta. On mataw na giholib an anan ginad bilaqgo adan sosil iysa iyan in rabayta.

<sup>19</sup> God danmebmo diq i ginan anad bilaqan muran i an anan ginad bilaqsa osauqtamo. <sup>20</sup> Mat aw nog bilaqay, Ya God anan inad bilaqayta haqad teq in agem meqinta amaqbab ugaqta, mat na katiyaqta. Na ezaqgo mat in amaqbab ahol waqayta na anan anad a hi bilaqeq in God ahol a hi wanta na anan anad a hi bilaqdaqmo.

<sup>21</sup> Teq Krai gamuk awaz meqinta igta na in kazaq bilam, Mat God anan anad bilaqayta na in amaqbaban ginan anad tibilaqdaqmo ham.

## 5

*Krais ago on matawta na in og ka ago zaway bayan woqayta*

<sup>1</sup> On mataw Yesus anan Krais haqayta bunmo in God ago onminta. Teq on mataw Gimam Iyah na anan ginad bilaqsa in Gimam ago onmin bunmo ginan ginad bilaqaytamo. <sup>2</sup> Ad nazaqmo i God anan ginad bilaqsa ago gamuk muzin bugad teq i ginad emam, I God ago onmin ginan ginad tibilaqayqmo haqam. <sup>3</sup> Teq i ezaq toneq God anan ginad bilaqdaq? Na in kazaq. I in ago gamuk muzin bugamta naqmo. Ad in gamuk gibilanta na in afaqan diq a haiqta. <sup>4</sup> On mataw God ago onmin iyim osayta na bunmo in og ka ago daq meqmeqinta na gibayan woqayta. Teq i og ka ago daq meqinta inaq an wolim bayan

woqaqta na alulin in kazaq. I God anan helmo haqauqta naqmo. <sup>5</sup> Nog diq zaway iyim og ka ago daq meqinta inaq an wolim bayan woqaqta? Mat Yesus anan bilaqag, Helmo in God atatin haqaqta naqmo in og ka ago daq meqinta bunmo giquriyamaqta.

*God in atatin anan tibilaq siram*

<sup>6</sup> Yesus Krai in yuw ned inaq gimalib ahol alulin ulal tonta. In yuw huzta na amomo ahol eman ulal a hi iy. Haiqgam. In yuw ned inaqmo gimalib ahol ulal tonta. <sup>7</sup> Ulal tonan God ago Bugaw Dimunta in Krai ahol alulin na i gibilen sireqaqta. Na ezaqgo Bugaw Dimunta na gamuk heltaqmo bilaqaqta. <sup>8</sup> Teq nagah ezeqman naqmo in Krai ago i gibilen sireqayta. God ago Bugaw Dimunta teq yuw na teq ned naqmo. Teq nagah ezeqman na gigo gamuk in amulikmota. <sup>9</sup> Mataw og kabta gamuk bilaqsa i helmo haqauqta. Ari God gamuk bilamta na in mataw og kabta gigo gamuk tuquriyamta. Na ezaqgo gamuk nawa God tibilamta na in atatinmo anan bilamta.

<sup>10</sup> Mat God atatin anan helmo haqaqta na in God ago gamuk in atatin anan bilamta na tuwaqan in agemabmo diq usaqta. Ari mat God anan helmo a hi haqaqta na in God anan mat katiyta haqaqta. Na ezaqgo God in atatin anan bilaqan teq mat na God aqez na anan helmo a hi haqaqta na ago iyan. <sup>11</sup> Teq God in atatin anan gamuk i gimen bilamta na in kazaq. Mataw kayeqmo tuteqmo os daqayta na alulin in atatin ago hib usaqta. Sa God in os dimunta kayeqmo

osayta na i tiqig. <sup>12</sup> Mat God atatin inaq osaqta na in kayeqmo tuteqmo tuqosdaq. Ari mat God atatin inaq a hi osaqta na in kayeqmo tuteqmo a hi osdaq.

*I kayeqmo tuteqmo osamta na ago i tuhurit kemam*

<sup>13</sup> Ne on mataw God atatin anan helmo haqayta na ya ne gimen gamuk ka mar tonaiq. Ne gamuk ka ahol waqeq ginad em daqay, Helmo, i os dimunta kuluwa-kuluwmo osamta na tuwaqim osauq haq daqay haqad ya gamuk ka mar ton.

<sup>14</sup> Teq i ginad emauq, I nagah araq God ignan anad usaqta na anan bulonid in i gigez na tuhuritdaq haqauq. I ginad nazaq emad i God susumun ugnan a hi rabauqta. <sup>15</sup> Helmo, i Godmo anad muzinad susumun ugsa in i gigez huritaqta. Nazaq iyan i nagah araq God ignan anad usaqta na anan susumun ugad i ginad emauq, I nagah anan susumun ugauqta ka i waqmo diq tuwaqam haqauq.

<sup>16</sup> Ari mat araq in amaqbab araq daq meqinta emsa in ahol waqsa daq na in amaqbab na emid awitan moq hasdaqta nog a hi iyid teq mat na in amaqbab na amen God tubulondaq. Bulonid God in amaqbab na ulumsiheq os kayeqmo tuteqmo os daqayta na tuqugdaq. Mataw asor gigo daq meqinta in mataw na giqemid giwitan a hi moq has daqayta. Nazaq iyan ya bilaqaiq, Ne mataw naqanta gimen God buloniy haqaiq. Ari daq araq meqin diqta nawa usaqta. Mataw daq meqinta na emim in gimo gihol adanin qwayim in giwitan tumoq hasayta. Nazaq iyan mataw daq meqin

diqta na emsa ne in gimen God buloniy nazaq ya a hi bilaqaiq. <sup>17</sup> Daq God anad a hi usaqta nagan bunmo in daq meqinta. Teq daq meqinta nagan asor in mat eman awitan a hi moq hasaqta.

<sup>18</sup> God ago onminmo diq daq meqinta adan a hi muzinayta. Haiqqam. God atatin aqenta na in God ago onmin na giwamuz naqmo diq hiqiysa mat meqinta na a hi gimeqin tonaqta. Na ago i tuhurit.

<sup>19</sup> Teq i God ago onmin iyim ossa mat meqinta na in og kab on mataw God gileh uqayta na bunmo giwamuzim osaqta na ago i tuhuritmo.

<sup>20</sup> Teq i ginad emauq, God Atatin og kab bolim i ginad eman hastitaysa i God hel diqta na ago tuhurit haqauq. Huritim i in inaq osad i in atatin Yesus Krai inaq tuqosauqmo. Yesus Krai in God hel diqta. Teq on mataw os kayeqmo tuteqmo os daqayta na alulin inmo.

<sup>21</sup> Yaqgo onmin, ne god katiyta bunmo gihulosad gileh negiy. Nawaqmo.

**God Ago Maror Muturta Agamukan**  
**The New Testament in the Bargam Language of Papua**  
**New Guinea**  
**Nupela Testamen long tokples Bargam long Niugini**

copyright © 2001 Wycliffe Bible Translators, Inc.

Language: Bargam

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures. Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2013-02-05

---

PDF generated using Haiola and XeLaTeX on 11 Nov 2022 from source files dated 22 Nov 2019

e6d4bba7-efc9-5580-b990-ee6b0ef92064